



እንቋዕ ኣብዚ ደረጃ'ዚ ኣብጽሓና

ዝኸበርኩም ኣባላት ጉባኤ፡
ብመጀመርታ፡-

- ❖ ሰለስተኡ ኣካላት ለውጢ ኣብ ሓባራዊ መረዳእታ ንምብጻሕ ብዘይ ምሕላል ንዝጸዓሩን ዘበርከቱን ኣባላት መርሕነታትን፣ መድረኽ፡ ኤርትራዊ ምንቅስቃስ ንፍትሒ፡ ሰልፊ ዲሞክራሲ ህዝቢ ኤርትራ፣
- ❖ ጉባኤና ክውን ንምግባር ኣብ ሽማግሌታት ተኸፋፊሎም፡ ዝተፈላለዩ ንጥፊታት ምቅርራብ ንዘወጡ፣
- ❖ ከምኡ'ውን፡ ኩሎም ሓለፍቲ ካድሬትን ኣባላትን ሰለስተኡ ኣካላትና፡ ካብ ምስ ሓድሕድ ምልላይ ክሳብ ሓድሕድ ምትእምማን ንምፍጣር ዝሓመተ፡ ባይታ ኣብ ምምድማድ ዝተኻየዱ ኣኼባታት ብምስታፍ፡ ሓገዝቲ ሓሳባትን ርእይቶታትን ዘቕረብኩም፣

እንቋዕ ኣብዚ ደረጃ'ዚ ኣብጽሓና እብል።

ነፍሲ ወከፍ ምዕባለ ናቲ ኣገባብ ስለ ዘለዎ፡ ሰለስተኡ ኣካላትና ድማ ኣብዚ ደረጃ ንምብጻሕ ዝሓለፎ መስርሕ ከይዘከርኩዎ ክሓልፍ ኣይደልን።

1. ዋና ፈጻሚ ስራሕ ኤርትራዊ ሃገራዊ መድረኽ፡ ኣቶ ሰመረ ሃብተማርያም፡ ኣብ ወርሒ ሓምሌ ናይ 2018 ዓም፡ ምጥርናፍ ኤርትራዊ ሓይሊታት ዕላማ ዝነበሮ፡ ናብ ሽዱሽተ ኤርትራውያን ውድባት ደብዳቤታት ንምጽሓፍ ተበግሶ ወሲዱ። ሰልፊ ዲሞክራሲ ህዝቢ ኤርትራ ሓንቲ ካብዘን ዝተጠቐሳ ሽዱሽተ ኤርትራውያን ውድባት ነይራ። ኣብቲ ጊዜቲ ኣብ መንጎ ሰዲኤን ኤርትራዊ ምንቅስቃስ ንፍትሒን ዘተይካድ ስለ ዝነበረ፡ ነዚ ብወገን መድረኽ ዝተወሰደ ተበግሶ ንኤርትራዊ ምንቅስቃስ ንፍትሒ ተሓቢሩ።
2. ሽዱሽተኦም ደብዳቤታት ዝተጻሕፈሎም ውድባት ክሳብ ወርሒ ጥቅምቲ ናይ 2018 ዓም ኣብ ዝነበረ ጊዜ ኣብ ዘካየዱዎ ኣኼባታት፡ ኣብ መንጉኦም ገለ ጥርናፊ ኪገብሩ ኣብ ምርድዳእ በጺሖም ነይሮም። እቲ ዘተ፡ ክሳብ ወርሒ ጥቅምቲ ናይ 2019 ዓም ቀጺሎ'ኳ እንተ ነበረ ብዝተፈላለዩ ምክንያታት ግን ኣብ መዕለቢ ሽቶኡ ክበጽሕ ኣይከኣለን። እዚ ዝተቀሰ ኩነታት'ውን ብእእዋኑ ንኤርትራዊ ምንቅስቃስ ንፍትሒ ይሕበር ነይሩ'ዩ።

3. ካብ ለካቲት 2019 ዓም ጀሚሩ ድማ፡ እዘን ነዚ ሎሚ ዝኸፈት ዘሎ ጉባኤ ዝወደባ ሰለስተ ኣካላት፡ ድሕሪ ነዊሕ (ዓሚቕ) ናይ መርሕነታተን ዘተን፡ ኣባላት ዝተሳተፉዎ ኣኼባታትን፡ መስርሕ ዘተ ንምስራቕ ሓድሽ ውድብ ኣትዮን። ኣብ መንጎ ሰለስተኡ ኣካላት ዝተካየደ ቀጻሊ ዘተታት፡ ዝነበረ በበይንኻ ናይ ምስራሕ ዘይድልዎነት ተሰሪዙ፡ ሓደ ፖለቲካዊ ኣካል ናይ ምምስራቕ ስምምዕ/ምርድዳእ ተበጺሑ።

ቀንዲ ዕላማ ናይዘን ሰለስተ ኣካላት፡ ድሕነት ህዝቢን ሃገርንምበር ግዜኡ ዝሓለፎ ኣገባብ ዝተነጻጸለ ህላወ ኣብቲቡ፡ ናብ ሓድሽ ጥርናፊ ምእታው ዝበልዩ። በዚ መሰረት ከኣ፡ ሓደ ናይ መሰጋገሪ ግዜ ኣወሃሃዲ ኣካልን፡ ነቲ ስምምዕ ዝተበጸሓሉ ሓደ ኣካል ንምፍጥር ንዝግበር ጉባኤን ኣብኡ ክጸድቕ ዘለዎ ሰነዳትን ንምቅርራብን ምንጻፍን ዕማማት ዘለዎም ሰለስተ ሽማግሌታትን ቆይመን። ኣወንታዊ ውጽኢቱ እነሆ እዚ ሎሚ ዝኸፈት ዘሎ መስራቲ ሓድነታዊ ጉባኤ ከይነፃ። ከም ኩሉ ዝሓለፈ ቃልሲታትና፡ መስርሕ ምድላው ናይዚ ጉባኤውን ቀሊል ነይሩ ክብሃል ዝከኣል ኣይከኣን። ይኹንምበር፡ ሳላ ኣብ መንጎ ሰለስተኡ ኣካላትና ዝጸንሐ ሓባራዊ ልዑል ትዕግስትን ምጽውዋርን፡ ከምኡውን ንትስፋው መጻኢና ቀዳምነት ብምሃብ፡ ኣብዚ ተበጺሑ ዘሎ ደረጃ ክንበጽሕ ኣኸኢሉና። ሓባራዊ ናይ ስራሕ ባህሊ ኣጥሪና ኣብ ክንብለሉ ንኸእል ደረጃ በጺሕና ክብል እኸእል።

እምበኣር፡ ኣብ ግዜኡ ንኣባላት ሰለስተኡ ኣብዚ ጉባኤ ዝሳተፍ ዘሎ ኣካላት ይሕበር ከም ዝነበረ፡ ንዘራኽቡና ጉዳያት ምልላይን ብኡ መሰረት ብሓባር ንምስራሕ ዝህሉ ተኸእሎታት ምድህሳስን ዝዓለሙ፡ ንልዕሊ ሓደ ዓመት ዝቐጸለ መስርሕ ሓድነት፡ ውጽኢቱ፡ እዚ ሎሚ ዝኸፈት ዘሎ ጉባኤ ኢዩ። ንድሌታትናን ትጽቢታትናን ዘማልኦ ኣይኹንምበር፡ ኣወንታዊነት ናይዚ ውጽኢትዚ ዘካትዕ ኣይከኣን። ድሌታትናን ትጽቢታትናን፡ ናይ ኩሉ ኤርትራዊ ሓይሊታት ለውጢ ኣብ ትሕቲ ሓደ ጽላል ተጠርኒፉ ንትግባረ ናይ ሓባር ዕላማ ብሓባር ምስራሕ ነይሩ። ድሕሪ ሕጂ ክቐጽል ዘለዎውን ንሱ ክኸውን ኣለዎ። ምክንያቱ፡ ናይዚ እዋን ሓባራዊ ዕላማ፡ ሃገርና ሕጂ ወሪዳቶ ካብ ዘላ ደረጃ ኩሉ-ጎናዊ ምንቀሳቃሳ መሊሳ ከየንቁልቁለት ምድሓና ስለ ዝኸነ። እዚ፡ ኩሎም ኤርትራውያን ሓይሊታት ለውጢ ዝሰማምዑሉ ናይዚ መድረኽ ቀዳምነት ምኃኑ ኣየካትዕንዮ። ናይ ሓባር መረዳእታ፡ ድሌትን፡ ዕላማን ምኃኑ ሓይሊታት ተቐውሞ ካብ ኣመናሉ፡ ሓባራዊ ቀዳምነት ተዋሂቡዎ ሽቶኡ መታን ክወቅዕ፡ ካብ ሓደ መድረኽን ኣብ ትሕቲ ሓደ ጥርናፊን ዘይሰርሓሉ መመኸኔታታት ኣይረኣየናን። ስለዚ ከኣ፡ ኣብዚ እዋንዚ፡ ኣብ መንጎ ኤርትራዊ ሓይሊታት ተቐውሞ፡ ሕቶ ሓባራዊ ስራሕ መተካእታ ዮብሉን። ቅድሚ 13 ወርሓት ጀሚሩ ዝተገብረ ናይ ሽዱሽተ ውድባት/ኣካላት ተቐውሞ ፈተነታት ከኣ፡ ነዚ ዕላማዚ ክወን ንምግባር ዝዓለመ ነይሩ። ክብ ኣለ ጠቐሰዮ ከም ዘሎኹ፡ በዚ ጉባኤና ኣቢልና ጀሚርናዮ ዘሎና ጉዕዞ፡ ኣብ ናይ ሓባር ሽቶ ንበጽሓሉ ናይ መጀመርታ ስጉምቲ ምኃኑዮ። ካብኡ ዝዓቢ ወይ ዝንእስ ዕላማ ክህሉ ኣይግባእን። ሓደን ንሱ ጥራይን እንተ ዘይ ኩይኑ፡ ክሳብ ሕጂ ካልእ ኣማራጺ መገዲ ወይ ቅጥዒ ኣይተረኽበን።

ዝኸበርኩም ኣባላት መስራቲ ጉባኤ፡

ኣገባብ ተሳታፊነት ጉባኤ ዝምልከት፡ ጠንቁ ዝተፈላለዩ ምክንያታት ዝኾነ ሓቂታት ዘገደዱ ኢዩ። ኣባላትና ኣብ ዝተፈላለዩን ኣዝዩ ዝተረሓሓቑን ቦታታት ምህላዎም፣ ሕጽረት መጎዓዚ ሰነዳት፣ ሕጽረት ፊናንሲያዊ ዓቕሚ ኣባላት፣ ከምኡውን ካብ ስራሕ ፍቓድ ዘይምርካብ፡ ዝኣመሰሉ ገለ ካብቶም ዕንቅፋታት ኢዮም። ነዞም ክንቅይርም ዘይከኣልና ክውንነታት/ሓቂታት ኣሚንና፡ ምስኦም ዝሰማምዑ ስጉምቲታት ምውሳድ ወይ ኣገባባት ምጥቃምምበር ካልእ ምርጫ ኣይተረኽበን። እዚ ስለ ዝኸነ፡ ነቲ ልሙድን ዲሞክራሲያዊን ዝኸነ፡ ኣገባብ ተባሂሉ ክስርሓሉ ዝጸንሐ ተሳትፎ ጉባኤ ክንክተል ኣይተኻእለን። ብፍላጥን ስምምዕን ዝተኸተልናዮ

አገባብ ስለ ዝኹነ ካብ ዲሞክራሲያዊነትን ኣሳታፊ ውክልናን ዝረሓቐ ምርጫ ኣይከሰትን። ድሌትን ክውሃትን ኩሉ ጊዜ ብሓደ ዝጎዛዙ ከም ዘይከሰት ድሮ ተግዘብናዮን ዘስተማቕርናዮን ምረትዮ። ልክዕ ከም ተሳትፎ፣ ናይዚ ጉባኤ ውጽኢትውን ንህሉው ኩነታትና ዘንጸባርቕ ክኸውን ባህርያዊ ስለ ዝኹን፣ እዚ ምስ ዘጋጥም ክሕድሰና ወይ ከም ዘይንቡር ክውሰድ የብሉን።

ይኹንምበር፡ ጉባኤና፡ ናብቲ ንደልዮን ንጽብዮን ዝቐረበ ውጽኢት መታን ከመዝግብ፡ ኩሉ ዝከኣል ዝበለ ፈተነታትን ጸዕሪታትን ተገይሩዮ። ኩለን ሓይሊ ዓማማትና፡ ብዕቲብነት ክሰርሓሉ ዝጸንሓ ዕማማትን፣ ከምኡውን ብመሰጋገሪ ኣወሃሃዲ መርሕነት፡ ክካየዱ ዝጸንሑ ቀጻሊ ኣኼባታትን ንምጥቃስ፡

1. ኣብ ጉባኤ ክጸድቁ ዘለዎም ሰነዳት ተነዲፎም ናብ ዝተፈላለዩ ደረጃ ሓላፍነታት ኣብ ዝርከቡ ጥራይ ዘይከሰት ዋላ ኣብ ናይ ምሉእት ኣባላት ኣኼባታት ቀሪቦም ተገሊጾምን ናይ ምትዕርራይ ሓሳባት ተዋሂቡዎምን። ብኡ መሰረት ከኣ ተደጋጋሚ ለውጢታትን ምምሕያሻትን ተገሩሎም።
2. ኣብ ጉባኤ ብምቕራብ፡ ተዘትዮሎም ክጸድቁ ዘለዎም ጉዳያት ወይ ኣርእስቲታት፡ ከም ንድፊ-ሓሳብ ኩይኖም ብምቕራብ ኣባላት ክፈልጡዎምን ኣብኦም ዘለዎም ርእይቶታት ከም ዘቕርቡን ተገይሩ።
3. ኣብዚ ጉባኤ ተመሪጹ ዝቐውም መርሕነትና፡ ነቶም ቀንዲ ናይ ኤርትራዊ ሕብረተ-ሰብ መግልጺታት ዝኹን ረጅሑታት ዘማልእ ክኸውን ከም ዘይክእልካ ርዳእ እንተ ኩን፡ ነቶም ኣብዚ ጊዜ ዘይተሰሰዩ ዘይሕለፉን ክማልኡ ዝኸእሉን ጎንታት/ረጅሑታት ብዕቲብነት ኣጽኒኡ እማመ ዘቕርብ ኣምራጺ ሽማግሌ/ኮሚቴ ቆይሙን ተዳልዮሉን።
4. ብኣካል ኣብዚ ጉባኤ ክሳተፉ ዘይከኣሉ፡ ግን ካልኦት ናይ ምስታፍ ቅጥዲታት ወይ ኣማራጺታት ዝርከቡሎም ኣባላት፡ ኣብ ዘዘለዎ ቦታታት ኩይኖም ክሳተፉን ክከታተሉን ዘኸእሎም ምቕርራባት ተገሩሎም ኣሎ።
ኣብ ላዕሊ ተዘኪሮም ዘለዉ ምድላዎት፡ ውጽኢት ጉባኤ፡ ብመጠኑውን እንተከሰት ኣዕጋቢ ክኸኸውን ይሕግዙዮም።

ዝኸበርኩም ኣሓትን ኣሕዋትን፡

ካልእ ንምዝኸኻር ዝኣክል ክብሎ ዝደለ፡ ከም ተወሳኺ ንናይ ኣሰናዳኢት ሽማግሌ፡ ንጉባኤ ዝምልከት፡ ናይ ጊዜ ረጅሑዮ። ብሰንኪቶም ኣብ ላዕሊ ተዘኪሮም ዘለዉን ካልኦት ንዕኡም ዝመስሉ ረጅሑታትን፡ ዘይተለምደን ዝተደረተን ተሳታፍነት ናይዚ ጉባኤ ኣወንታዊ መታን ክኸውን፡ ዘለዎና ክልተ መዓልታት ብግቡእ ናይ ምጥቃም ኣገባብ ምኽታል ዝብልዮ። ዝተገብረ ምድላዎት ይኹን፡ ንኣገባብ ኣክያይዳ ጉባኤ ዝምልከት፡ ወጺኡ ዘሎ ቅጥዲ/ታት፡ ኣብ ርእሲቲ ክብ ኢሉ ዝተዘከረ ኣድላይነቱ፡ ጉባኤና ኣብ ውሽጢቲ ተመዲቡሉ ዘሎ ጊዜን፡ ብኣወንታን፡ ክዛዘም ዝሕግዝ ረጅሑታትውን ኣዮ። እዚ ማለት ግን፡ ነፍሲ-ወከፍ ኣባል ጉባኤ፡ ብንቕሓትን ብምርዳእን እንተ ዘይተጠቐሙሉ፡ ሸቶኡ ናይ ምውቃዕ ተኸእሎኡ ክትሕትዮ። ነዚ ከጋጥም ዝኸእል ኣሉታዊ ተኸእሎታትዚ ንምውጋድ፡ ብውሑዱ ከኣ ንምንካዩ/ንምጉዳሉ፡ ንኩሉ ኣብ ግምት ዘእተወ፡ ካብ ምጽማር ክሳብ ምፍጻም ጉባኤ ንዘሎ ጊዜ ክንጥቀመሉ ዘኸእለና፡ ብምጭቕጫቕ (tightly) ዝተዳለወ ናይ ጊዜ ሰሌዳ ብትሪ (firmly) ምጥቃም ክሓተናዮ። ንሳልሳይ መዓልቲ ኣብ ጉባኤ ወይ ኣኼባ ክሳተፍ ዝኸእል ኣባል ናይዚ ጉባኤ ክርከብዩ ኢልካ ትተኣማመነሉ ዕድል የለን። ስለዚ፡ ነዚ ኣብ ግምት ዘእተወ፡ ንቕሕ ተሳታፍነት ኣባላት ጉባኤ ልዑል ተደላይነት ኣለዎ።

ኣብ መወዳእታ፡ ንኩሎም ከይተሓለሉን ደኺምና ከይበሉን፡ ኣብ ሽማግሌታት ተመዲቦምን ከይተመደቡን፡ ንዓወት ናይዚ መስራቲ ጉባኤ ንዘሰርሑን ዘበርከቱን ኣባላት ሰለስቲኡ ኣካላትና፡ ደጊመ እናመሰገንኩ፡

ጉባኤና፡ ጸግ ጸዕርምን ተወፋይነቶምን ዘንጸባርቕ ዕዉት ውጽኢት ከመዝግብ ዘሎኒ ተስፋን ምንዮትን እገልጽ።

ኣድላይነት ምቕጫብ ግዜ ክህሉ እንዳ ተማሕጻንኩ ንባዕላይ ግዜ ክቐትል ስለ ዘይብለይ፡ ሓጺር መእተዊ ቃለይ ኣብዚ እድምድም።

ዓወት ንመስራቲ ጉባኤና!

ዓወት ንዲሞክራሲያ ቃልሲ ህዝቢ ኤርትራ!

የቀንዩለይ